

ناصر ملک: رنگین دنیا کا ایک گمنام شاعر

ڈاکٹر محمد تاجی صبا

شعبہ اردو، کروڑی مل کالج، دہلی یونیورسٹی

ملخص

اردو ادب ہر دور میں نشیب و فراز سے گزرتا رہا ہے۔ لیکن ہر دور میں شاعروں اور ادیبوں نے اس کے لیے نئی نئی راہیں ہموار کی ہیں اور ترقی کے راستے پر اسے گامزن کرتے رہے ہیں۔ ناصر ملک میں شاید ایک بات تھی کہ جس نے ان میں اوائل طالب علمی سے ہی ہر شے کو غور سے دیکھنے پر مجبور کیا۔ ناصر ملک کا شمار ان شعراء میں ہوتا ہے جن کی شاعری زندگی کے ہمہ جہت مسائل آرزوؤں، امنگیوں اور احساس و جذبات کی ترجمانی کرتی ہیں۔ موجودہ دور میں وہ ایک عظیم شاعر و فنکار کی حیثیت سے ہماری اردو کی میراث کا حصہ ہے اور مسلسل اردو شعر و ادب کی خدمت کا فریضہ انجام دے رہے ہیں۔ عالمی ادب کے اعلیٰ سے اعلیٰ پیمانے پر ان کی شاعری کو پرکھیں تو وہ اس میں کھڑی اتریں گی۔

☆☆☆

ہر دور کا ادب اپنے عہد کی تہذیب اور زندگی کا عکاس ہوتا ہے اور اپنے دور کی عصری حیثیت کو پیش کرتا ہے جس کا اظہار کم و بیش زندگی کے ہر شعبے میں دکھائی دیتا ہے۔ اس حقیقت کو وہ لوگ بھی تسلیم کرتے ہیں جو ادب برائے ادب کے قائل ہیں اور اس کا رشتہ ذہن اور زندگی سے زیادہ کتاب اور لغت سے جوڑنا چاہتے ہیں بقول ڈاکٹر محمد حسن ”انفرادی ذہن بھی بالآخر سماجی زندگی کا آئینہ دار ہوتا ہے اور وہ ادیب بھی جو اپنی نفسیاتی الجھنوں کی عکاسی کرتے ہیں دراصل زندگی ہی کے عکاس ٹھہرتے ہیں۔“ ادب انسانی جمالیات اور اس کے فنی شعور و صلاحیت کا مکمل مظہر و عکاس ہوتا ہے۔ انسان کی خواہش ہوتی ہے کہ فنی شہہ پارے کے مطالعہ کے ذریعہ خود کو سنوارے اور لوگ اس کو قدر و منزلت کی نگاہوں سے دیکھیں۔

کسی ملک کی تاریخ میں تہذیب سے ہی اس کی شناخت ہوتی ہے۔ دیکھا جاتا ہے کہ تہذیب کی اساس کیا تھی، کس حد تک اس میں اخذ و قبول کی صلاحیت تھی اور کس حد تک دوسرے تہذیبی دھاروں سے خود کو ہم آہنگ کرنے کی سکت یا قوت تھی۔ ہندوستان دنیا کا واحد ملک ہے جس نے مختلف تہذیبی دھاروں سے اپنی شناخت یا پہچان بنائی ہے اور ہزاروں برس کی اقوام عالم کی تاریخ میں اگر آج ہندوستان زندہ ہے تو اس کا سبب اسکے مختلف علاقوں کے تہذیبی دھارے تھے جو ایک دوسرے سے اختلاف کے باوجود مشترکہ عناصر بھی رکھتے تھے۔ ان تمام تہذیبوں کے مختلف رنگ تھے مگر سب مل کر ایک رنگ تھا جسے ہندوستانی تہذیب کہا جاتا ہے۔ بالکل اسی طرح جیسے انسانی وجود میں ہاتھ کی انگلیاں ہوتی ہیں جو ایک دوسرے سے مختلف ہوتی ہیں مگر سب ایک ہاتھ کا حصہ ہوتی ہیں۔ سنگم پر گنگا اور جمنا کے پانی کا رنگ مختلف ہوتا ہے مگر بہر حال وہ ایک ہوتا ہے۔

اردو ادب ہر دور میں نشیب و فراز سے گزرتا رہا ہے۔ لیکن ہر دور میں شاعروں اور ادیبوں نے اس کے لیے نئی راہیں ہموار کی ہیں اور ترقی کے راستے پر اسے گامزن کرتے رہے ہیں۔ ناصر ملک میں شاید ایک بات تھی کہ جس نے ان میں اوائل طالب علمی سے ہی ہر شے کو غور سے دیکھنے پر مجبور کیا۔ غور و فکر اور ذہنی ورزشیں اوائل عمری سے ہی ان کے اندر موجود تھیں۔ تجسس کے جذبے نے انہیں آج اس مقام پر پہنچا دیا کہ ہندو و پاک میں ان کی شہرت اور ان کے چرچے اکثر ہوتے رہتے ہیں۔ اردو ادب کے کونے کھدروں میں جھانک جھانک کر ان کا مطالعہ کیا۔ میں جانتا ہوں کہ ہماری زبان کا دامن جتنا وسیع ہے اس کے تمام گوشوں پر نظر ڈالنے کی صلاحیت کسی ایک طالب علم میں نہیں ہو سکتی لیکن یہ بھی یقین کے ساتھ کہا جاسکتا ہے کہ ناصر ملک اپنا فرض پوری ایمانداری سے ادا کرنا جانتے ہیں۔ اور مضامین قلم بند کرتے وقت انہوں نے اس بات کا خاص خیال رکھا ہے۔ انہیں قطعی یہ دعویٰ نہیں کہ ان کے یہ مضامین اپنے موضوع کو پوری طرح واضح کر سکتے ہیں لیکن اگر میرے مضامین کے ذریعہ کسی اہم موضوع کی نشاندہی بھی ہو جائے تو میرے لیے یہ بات باعث تسکین ہوگی۔ ایک زمانہ تھا اردو شعر و ادب کے بارے میں کہا جاتا تھا کہ اردو شاعری میں گل و بلبل اور لب و رخسار کی باتیں ہی قلمبندی جاتی ہیں۔ اسی طرح اردو ادب عشقیہ داستانوں پر مشتمل ہوتا تھا۔ لیکن حالیہ برسوں میں اس سلسلے میں غیر معمولی تبدیلیاں آئی ہیں اور اب اردو شعر و ادب میں زندگی کے سلگتے مسائل سے بھی بحث کی جا رہی ہے۔ اس دور کے ادب کا مطالعہ کرتے

وقت ہماری جن ادیبوں اور شاعروں میں جاتی ہے ان میں ناصر ملک سرفہرست ہیں۔

ناصر ملک ایک روشن خیال ادیب معروف افسانہ نگار، تاریخ داں، محقق اور میٹھے لہجے کے شاعر ہیں۔ ان کا نام بہت طویل عرصہ قبل تحقیقی ادب اور شاعری کے حوالے سے سامنے آیا تھا۔ انہوں نے کئی شاہکار تخلیق کیے اور اپنی نثر نگاری، ناول نگاری، شاعری اور صحافتی صلاحیتوں کو بروئے کار لاتے ہوئے اپنے لفظوں سے ایسی خوبصورت تحریروں کو ادب کا حصہ بنایا کہ ادب سے دلچسپی رکھنے والے لوگوں میں انہیں انفرادی مقام حاصل ہو گیا۔

ناصر ملک 15 اپریل 1972ء کو چوک اعظم (ضلع لیہ) میں پیدا ہوئے۔ 1987ء میں میٹرک کا امتحان اعزازی نمبروں کے ساتھ پاس کیا۔ 1989ء تک گورنمنٹ کالج بون روڈ ملتان میں زیر تعلیم رہے۔ انٹر میڈیٹ کے بعد گورنمنٹ ہیلتھ ٹیکشن کالج ڈیرہ غازی خان میں داخلہ لیا اور 1991ء میں پنجاب میڈیکل فیکلٹی ٹاپ کرتے ہوئے کالج سے فارغ التحصیل ہوئے۔ گریجویٹ اور ایم اے (اسلامیات) کرنے کے بعد سلسلہ تعلیم کو خیر باد کہہ دیا۔ ناصر ملک کے تعلیمی سفر پر اگر ہم نظر ڈالیں تو دیکھتے ہیں کہ وہ طالب علمی کے زمانہ سے ہی ذہین و فطین تھے اور اپنے ہم جماعت طلباء سے ہمیشہ ممتاز رہے۔ دورانِ تعلیم ان کا شمار اچھے اور باذوق طلباء میں کیا جاتا تھا۔

ان کے ادبی سفر کا آغاز 1985ء میں ہوا۔ بچوں کے ایک ماہنامہ میں پہلی کہانی شائع ہوئی جب وہ آٹھویں جماعت کے طالب علم تھے۔ پھر دوسرے بڑے اور اہم رسالوں میں ان کے افسانہ شائع ہونے لگے اور یہ سلسلہ قومی اخبارات تک پھیلتا چلا گیا۔ 1986ء میں لاہور کے ایک ادبی جریدے ”آداب عرض“ نے ان کی فنی و تخلیقی صلاحیتوں کو بے حد نکھارا۔ ابتدائی مراحل میں ہی ان کے معاشرتی ناول ”سحر“ نے ان کو ملکی سطح پر روشناس کرا دیا اور مسلسل آج تک ناصر ملک آب تاب کے ساتھ اردو کی خدمت کر رہے ہیں۔ ناصر ملک ایک ہی وقت میں ادب کی کئی اصناف میں کام کرتے ہیں اور یقیناً ان کو ہر صنف میں غیر معمولی دسترس بھی حاصل ہے۔ ناصر ملک کا تصنیفی سرمایہ بہت کثیر ہے۔ ان کا شمار موجودہ دور کے کثیر التصانیف ادباء میں ہوتا ہے۔

1993 میں ان کی یادداشت پر مشتمل پہلی انگریزی کتاب Golden

Memories شائع ہوئی۔ 1993ء میں ان کا اردو ناول ”پتھر“ کتابی صورت میں شائع ہوا۔

1995ء میں ان کے شاعرانہ افکار پر مبنی پہلی اردو کتاب ”یہ سوچ لینا“ شائع ہوئی۔ 1996ء میں انہوں نے ادبی میگزین ”شاہکار“ کا ماہ بہ ماہ اجراء کیا جو سال بھر تسلسل کے ساتھ شائع ہوا اور پھر مالی وسائل کی کمی کے باعث تعطل کا شکار ہو گیا۔ 2002ء میں ان کی تاریخی تحقیق پر مبنی ضخیم کتاب ”انسائیکلو پیڈیا آف لیت“ شائع ہوئی۔ 2003ء میں انہوں نے پنجابی ادبی بورڈ لاہور کے لیے اپنی مادری زبان پنجابی میں ”لیہ دی تارنخ“ لکھی جو کسی وجہ سے شائع نہ ہو پائی۔ حالیہ دنوں میں اسی کتاب کو لہراں ادبی بورڈ لاہور نے شائع کیا ہے جو تارنخ کے وسیع اور دقیق میدان میں اپنی مسلمہ حیثیت رکھتی ہے۔ 2008ء میں ان کا مجموعہ کلام ”غبارِ جہراں“ شائع ہوا جس نے ملکی سطح پر بہت پذیرائی حاصل کی۔ ان کے کلام کا دوسرا مجموعہ ”جان، جگنو اور جزیرہ“ منظر عام پر آچکا ہے۔ ان کی ایک کتاب ”لیپ والی لڑکی“ جس میں فلورنس ٹانگلیل (جدید نرسنگ کی بانی) کی سیر حاصل بائیوگرافی دی گئی ہے۔ شائع ہو کر منظر عام پر آچکی ہے۔

ناصر ملک کی گھریلو مالی حالت بہت بہتر نہیں رہی۔ وہ متوسط طبقے سے تعلق رکھتے تھے۔ والد، ملک محمد بخش، محکمہ جنگلات میں بہ طور فار ایسٹ ملازم تھے۔ وہ چونکہ نہایت مذہبی اور شرعی طرز زندگی گزارتے تھے، اس لیے گھر میں محض تنخواہ کی رقم ہی آیا کرتی تھی جو اتنی مضبوط ہرگز نہیں تھی کہ حلقہ امارت میں شامل کرتی۔ ان کے بھائی اور دو بہنیں ہیں۔ والد صاحب نے ملازمت کے سلسلے میں 1965ء میں سرگودھا سے نقل مکانی کی اور تھل کے دل، چوک اعظم میں سکونت اختیار کر لی۔ یہاں صحرائی مناظر، خشکی، غربت اور قحط سالیوں کے علاوہ زندگی کا کوئی منظر دکھائی نہیں دیتا تھا۔ ناصر ملک یہیں پیدا ہوئے، یہیں ابتدائی تعلیم حاصل کی اور پھر ادبی سفر کا آغاز کیا۔ تصویر کشی اور سنگ تراشی کی طرف اولیں دور میں طبیعت مائل رہی۔ اس دوران انہوں نے بچوں کیلئے بھی کچھ لکھا اور بعد میں لاہور کے ماہناموں میں افسانے بھیجا شروع کر دیے۔ شائع بھی ہوتے رہے، حوصلہ افزائی ہوتی رہی اور ان کا شوق بڑھتا رہا۔ بعد میں تحقیق کے میدان میں بھی قدم رکھا۔

ناصر ملک نے کبھی بھی شعر اور تارنخ کو کہانی پر ترجیح نہیں دی بلکہ ہر تحریر کے ساتھ انصاف کرنے کی کوشش کرتے رہے۔ وہ شاعر پہلے تھے، افسانہ نگار اور تحقیق نگار بعد میں۔ وہاں چونکہ شعر و ادب کا ماحول نہیں تھا اور اس ہنر میں کمال کتابوں کے مطالعے سے حاصل نہیں ہو سکتا تھا

ان دنوں یہاں کے ادبی حلقوں تحقیق و فلسفہ میں ڈاکٹر خیال امر و ہوی کا نام گونجتا تھا۔ وہ ان مقتدر ہستیوں سے ادبی استفادہ حاصل نہیں کر پائے تھے۔ بعد میں ڈاکٹر خیال امر و ہوی اور ظفر اقبال ظفر جیسے معتبر اور معروف شاعروں کی صحبت اور رہنمائی حاصل ہوئی تو ان کے ہنرمیں چنگی آگئی۔

ناصر ملک نے شعر و ادب کے ذریعہ ہی اردو کی خدمت نہیں کی بلکہ اردو زبان کے تحفظ و بقا کے لیے بھی سرگرداں رہے۔ اردو کے سلسلے میں ان کے افکار و نظریات بہت واضح ہے۔ اکثر دیکھا گیا ہے کہ اردو ادب کے بارے میں لوگ بے طرح مایوسی کا شکار ہیں اور کہتے ہیں کہ یہ دم توڑ رہا ہے مگر انہیں ایسی کوئی بات دکھائی نہیں دیتی۔ اردو کے مستقبل سے قطعی مایوس نہیں ہے لیکن اردو کا دمیوں اور اداروں کی سرگرمیوں اور ان کے فلاح و بقا پر خرچ کیے جانے والے کثیر رقم سے مثبت نتائج برآمد ہونے کی امید کرتے ہیں۔ ان کا یقین ہے کہ وہ پاکستان میں فعال ادیبوں کی عدم سرکاری توجہ کے باوجود کی جانے والی کوششوں سے مطمئن ہوں اور ان کو یقین ہے کہ آنے والا کوئی قریبی عہد اردو زبان اور اردو ادب کا ہوگا۔ پوری دنیا میں اردو کی صورت حال پر نظر رکھتے ہوئے بطور خاص پاکستانی ادب سے امیدیں وابستہ کرتے ہیں وہ کہتے ہیں کہ اس وقت ملک کے اندر لسانیت، صوبائیت اور فرقہ واریت کی آگ کا جلاؤ بھڑک رہا ہے۔ وطن عزیز اور ہماری قوم ایسی ریشہ وانیوں اور بدعنوانیوں کی متحمل نہیں ہے۔ دشمن کی چالاکیاں، سازشیں اور خطرناک چالیں ہماری معاشرتی زندگی کو گھن کی طرح چاٹ رہی ہیں۔ اس سنگین صورت حال کا مقابلہ صرف ادیب ہی کر سکتا ہے کیونکہ ملک کا ہر باشندہ ادیب پر اعتماد کرتا ہے۔ اس کے لکھے ہوئے کو معتبر خیال کرتے ہوئے راہنمائی طلب کرتا ہے۔ ان کا خیال ہے کہ شاعر و ادیب اپنی تحریروں کے ذریعہ معاشرے کو ایک مثبت سمت کی طرف لے جا سکتا ہے۔ اخوت و محبت بھی ادیب ہی پیدا کر سکتا ہے ویسے بھی ہر ایسے دور میں پاکستانی ادیبوں نے جاندار نہ کردار ادا کیا ہے خواہ انہیں کتنی بڑی قیمت ہی ادا کیوں نہ کرنا پڑی ہو۔ وہ ادب کے ذریعہ حکومتی سطح پر پھیلی بے ضابطگیوں کو اجاگر کرتے ہیں وہ کہتے ہیں کہ بلاشبہ 1947ء سے شروع ہونے والا سفر ابھی تک کھٹائی میں پڑا ہوا ہے۔ حکومتی کارندوں کی بے ضابطگیوں کی طرف انگلی اٹھانے کے ساتھ انسانیت کے اخلاقی زوال کی طرف اشارہ کرتے ہیں۔ ان کے اشعار میں تہذیبی زوال کی پریشانیاں بھی ہیں اور ایک صحت مند معاشرہ کی تشکیل کی آرزو بھی۔ بحیثیت ایک حساس شاعر کے

انہوں نے زندگی اور اس کی محرومیت کو اجاگر کرنے کی کوشش کی ہے۔ حکمراں طبقہ سے مصالحت یا سستی شہرت یا مقبولیت کو اخلاقی قدروں کے خلاف تصور کرتے ہیں۔

مصلحت جھکا دیا اس کو

ٹوٹ جاتا تو آج اس کا تھا

☆

تجھ کو تو بازوؤں پہ بہت ناز تھا مگر

دستار گر پڑی ہے تری خود کشی کے بعد

دھبے ردائے پاک پہ اتنے لگے کہ آج

دھرتی لرز اٹھی تری بچیہ گری کے بعد

غربت گھروں کے چولھے چراغوں کو کھا گئی

ہر آنکھ بجھ گئی ہے تری روشنی کے بعد

رہبر! زمان غار، یہ روشن خیالیاں

یہ قوم مر گئی ہے تری بُزدلی کے بعد

ہم ہر آنے والی حکومت پر انگشت اٹھاتے ہیں اور اسے اپنے لیے خدائی عذاب قرار دیتے ہیں مگر کبھی بھی ہم نے یہ سوچنے کی ہمت نہیں کی کہ ہم کونسی فصل بیج رہے ہیں۔ جو شخص جتنے وسائل رکھتا ہے اتنی ہی بے ایمانی کرنے کا سوچتا رہتا ہے۔ کوئی بھی شخص تعمیر کا جذبہ نہیں رکھتا بلکہ ہر کوئی اینٹ اکھاڑنے کے چکر میں ہے۔ ایسے میں کوئی بھی حکومت کیا کر سکتی ہے۔ حکومت عوام کے منتخب کردہ لوگوں پر مشتمل ہوتی ہے اور جیسے لوگ ہوں گے ویسی ہی حکومت ان کے گلے پڑے گی۔ معاشرے میں ہر سطح پر بے ضابطگیاں، بے ایمانیاں اور بے قاعدگیاں دیکھنے میں آتی ہیں۔ قانون اور آئین تک محفوظ نہیں۔ آخری طبقے کا فرد بھی قانون توڑنے اور بائی پاس کرنے کے خیالات رکھتا ہے تو ایسے میں کسی بھی حکومت سے ہم یہ توقع کس طرح کر سکتے ہیں کہ وہ اللہ دین کا چراغ رگڑ کر ملکی حالات سنوار دے گی۔

ناصر ملک نے اردو کے علاوہ دوسری زبانوں مثلاً میں بھی انگریزی، اردو اور پنجابی زبانوں میں بھی لکھا لیکن ان کا کثیر اور اہم سرمایہ اردو میں ہی ہے۔ وہ زندگی کے حقیقتوں اور

مصائبِ زمانہ کی طرف اشارہ کرتے ہیں۔ وہ اپنے اشعار کے ذریعہ ایک پرامید فضا پیدا کرنے چاہتے ہیں جس میں انسان اور انسانیت کا احترام ہو۔

ناصر ملک کی نمایاں خصوصیت ان کے موضوعات ہیں وہ عشق و پیمان کی زبان میں دل کے لطیف جذبات کی عکاسی کرتے ہیں۔ ان کو سماج کے اس طبقہ کے ہمدردی ہے۔ جو سامراجیت کے شکار ہیں۔ جن کے ہاتھ میں سخت مشقت کی وجہ سے چھالے پڑ گئے ہیں لیکن آج بھی ان کی محنت کی عوض مناسب مزدوری نہیں ملتی۔ مثالیں ملاحظہ ہوں۔

پھر مفلسوں نے رکھ دیے ان کے سروں پہ تاج
جن رہبروں کا ان سے کوئی واسطہ نہیں
اے زمیں! دوزخ کدہ ہے تو غریبوں کیلئے
خون سے تو رہبروں کو پالتی ہے کس لیے
لہو کی روشنائی سے مرے قاتل نے لکھا تھا
رہ مقل سجادو، اک مسیحا ڈھونڈ لایا ہوں

☆

مفلس ہیں، فاقہ کش جو یہاں بدنصیب لوگ
لائیں گے انقلاب وہی عن قریب لوگ
ملت کا خون چوسنے والے امیر تھے
کوٹھی لگے ہیں آج مگر ہم غریب لوگ

☆

مفلس زادوں کو لقمے بھی خون کے بدلے ملتے ہیں
ایسا حاکم کیوں دھرتی نے اپنے رب سے مانگا تھا
بانجھ کتابوں کی قبریں تو شہر میں ہر سو پھیلی تھیں
لیکن حرف کو ہم نے گونگے کھیت میں اگتے دیکھا تھا
کاغذ چننے والے ننھے ہاتھ میں چھالاد دیکھا تو

میرے پہلو میں دل ناصر کتنی زور سے دھڑکا تھا

☆

میرے نصیب پر دوتا ہے آج کیوں منصف

مجاز تھا کہ وہ مجھ کو معاف کر دیتا

آنا جواز کو کیسے قبول کر لیتی

مجھے شعور ہی اس کے خلاف کر دیتا

☆

لوگ قیدی ہو گئے ہیں گھر بنا کے شوق میں

بے گھروں کے سامنے دنیا پڑی ہے آج بھی

پھر سراج عہد و پیمانے نے جلانے ہیں نقوش

تالیوں کے شور میں وہ رو پڑی ہے آج بھی

☆

رہ گئیں محنت کشوں کے ہاتھ میں کچھ ٹہنیاں

جیت تاجر کی ہوئی، سارا شراں اس کا ہوا

ایک نقطے میں سمٹ کے رہ گئی ہے زندگی

ایک پل میں طے جوانی کا سفر اس کا ہوا

☆

بخت بے احتیاج اس کا تھا

کھیت میرا، آناج اس کا تھا

وقت نے کی عجب مسیبتی

درد میرا، علاج اس کا تھا

ناصر ملک کی زندگی کی سچائیوں، نشیب و فراز، آرزوں اور زندگی کی تمام حقیقتوں کو اجاگر

کرنے کی کوشش کی گئی ہے۔ مثلاً

وہ گلی میں رُک گیا تھا آج میرے رو بہ رُو
 اس کی باتوں میں گھلی تھی اس کے لہجے کی تھکن
 ہو گیا تھا قصّ تشنہ کام سے وہ مضحل
 چشمِ تریں بھیکتی تھی ہر ستارے کی تھکن
 صعوبتوں کا جہاں ہے جہاں حرفِ وادب
 رہن شوقِ ذرا تیز گام کر لینا

☆

میرا آغاز میری موت کے ڈر پر رکھا
 گویا آلام کا سایہ میرے گھر پر رکھا
 تندِ بوں کے پھرنے کی خبر آئی ہے
 تاجِ قدرت نے انا کا میرے سر پر رکھا
 عہد کے آغاز میں بہتا رہا آدم کا لہو
 دہر کے انجام کو بھی خوف و خطر پر رکھا
 تُو نے اپنا یا نہیں مجھ کو وگرنہ میں نے
 اپنا ہر سجدہ ہمیشہ تیرے ڈر پر رکھا
 تقسیم کسی اور کے ہاتھوں سے ہوئی، پھر بھی
 الزام میرے شہر کے لوگوں نے شجر پر رکھا
 منزل کا تعین بھی بڑی بات ہے ناصر
 فیصلہ قدرت نے مگر زادِ سفر پر رکھا

ناصر کی شاعری کے مطالعہ سے پتہ چلتا ہے کہ وہ نیچر کے الفاظ کے ذریعہ اپنی شاعری
 کی تعمیر کرتے ہیں۔ مثلاً ان الفاظ کے ذریعہ نخل، دار، سفر، مقتل، ملک، زمین، اس طرح کے الفاظ
 کے ذریعہ اپنے خیالات کو شعری پیکر میں ڈالتے ہیں۔

وہ مے خانہ نہیں دشتِ جنوں کا اک سمندر تھا

جہاں سے جگنوؤں کا میں جزیرا ڈھونڈ لایا ہوں
 محبت سے کبھی اس نے مری جانب نہیں دیکھا
 کہ اب نخلِ فلک سے میں ستارا ڈھونڈ لایا ہوں

ان کی نظموں کے عنوان بھی منفرد ہیں مثلاً ”بہار، بادل، بجلی“، ”بت، برکھا اور بے
 ثمر“ وغیرہ ہیں۔ وہ اسی دنیا کی اشیاء سے اپنی دنیا کی تخلیق کرتے ہیں اور ماورائی دنیا سے الگ نئے
 زمانے کے مسائل کو حل کرنے کی کوشش میں مصروف ہیں۔ ہجرت ایک ایسا المیہ رہا ہے جس نے
 انسانیت کو کبھی چین سے بیٹھے نہیں دیا۔ ناصر ملک کی اس مسئلے کو پیش کرتے ہیں۔ آج زمانہ میں کتنی بھی
 ترقی کیوں نہ کر لی ہو آمدورفت کتنا ہی آسان سے آسان ترکیبوں نہ ہو گیا ہے برقی ذرائع سے دوریاں
 کیوں نہ مٹا دی گئی ہو لیکن آج بھی روٹی کپڑا اور مکان اس تعلیم بھی شامل کر لینا چاہئے کے مسائل جو
 کہ توں ہیں اور ایک مہاجر اس کو شدت سے محسوس کرتا ہے۔ ناصر ملک نے انہیں کی ترجمانی کی ہے۔

ہے پڑاؤ رازِ یگانا ناصر تمہارا شہر میں
 ہجرتوں کے دور میں یہ بھی نگر اس کا ہوا
 مجھ کو میرے شہر میں بدنام کرنے کے لیے
 آ گیا ہے میرا گھر نیلام کرنے کے لیے
 اب ضروری ہو گیا ہے میرا تجھ کو چھوڑنا
 زندگی میں اور بھی ہیں کام کرنے کے لیے

☆

ہجرت میں ریاضت کی تھکن میرے لیے تھی
 ریت میری تھی مگر رنگِ صدف اس کے لیے تھا

اسے ہجرت کا شوق کتنا تھا

اپنا گھر تک جلا دیا اس نے

ناصر ملک کی شاعری میں تغزل کا خوبصورت انداز ملتا ہے۔

ایک سورج آ گیا تھا آئینے کے روبرو

زلف کو کھلنا پڑا تھا کام کرنے کے لیے

☆

آج، اسی لمحے، اسی وقت، یہیں سے ہو
 عشق آغاز تو ہو، چاہے نہیں سے ہو
 برسوں اس آس پہ جاگیں میری پُرم آ نکھیں
 سامنا وید کا مجھ خاک نشیں سے ہو
 کوئی روزہ نہ دعائیں نہ عبادت درکار
 عشق کافی ہے مگر پختہ یقیں سے ہو
 منصف لیے پھرتے ہیں تماشائی آنکھیں
 ظلم پھر کیسے عیاں اس کی جہیں سے ہو
 یوں تو ظلمت کے ستاروں سے کئی اترے ہیں
 کسی راہ بر کا تعلق تو زمیں سے ہو
 آؤ اس ریت پہ ہم خیمے لگائیں ناصر
 چشمِ جاناں بر ملایہ کہہ گئی ہے دوستو!
 پیار کی دولت نہیں ہے عام کرنے کے لیے
 حیرت سے دیکھتا ہے پلٹ کر مرا جنوں
 یہ کس نے اس کو چوم لیا اور مر گیا
 وہ شخص باخبر تو ہے میرے ملال سے
 آنے کا اس کے پاس مگر راستہ نہیں
 اس کو جانے کی جلدی تھی ورنہ میں بھی
 آخر اک دن اس کے دل کو بھاسکتا تھا
 میرا فن بھی ایک جدائی مانگ رہا تھا
 ورنہ جانے والا واپس آ سکتا تھا

میں ہنر میں طاق تھا یا اس کا پیکر موم تھا
میرے ہاتھوں میں کھلا تو میرے جیسا ہو گیا

☆

کیا خبر تھی اس طرح رستہ جدا ہو جائے گا
وہ ہمیشہ کے لیے مجھ سے خفا ہو جائے گا
دھڑکنوں سے آج کیسی پھوٹی ہے یہ صدا
دل بڑا دیران ہے، کیا حادثہ ہو جائے گا

☆

رہن بجیہ گرتو ہے مگر ملحوظ خاطر ہو
مری دستار کو تم نے کبھی ململ نہیں کہنا
محبت اضطراب زندگی کے ساتھ ہلتی ہے
سکون دل کو ناصر مسئلے کا حل نہیں کہنا

ناصر ملک کی شاعری میں تاریخ اسلامی سے خوبصورت اور معنی خیز تلمیحات ہی ملتی ہیں۔

لہونے روک رکھی ہیں بیزید وقت کی راہیں
زمانہ کس طرح روکے مجھے خیمے لگانے سے
کھٹکتا ہوں میں فرعون جہاں کی سرخ آنکھوں میں
مگر ملتا نہیں پھر بھی غریبوں کو جگانے سے

ناصر ملک کا شمار ان شعراء میں ہوتا ہے جن کی شاعری زندگی کے ہمہ جہت مسائل آرزوئوں،
امنگلیں اور احساس و جذبات کی ترجمانی کرتی ہیں۔ موجودہ دور میں وہ ایک عظیم شاعر و فنکار کی حیثیت
سے ہماری اردو کی میراث کا حصہ ہے اور مسلسل اردو شعر و ادب کی خدمت کا فریضہ انجام دے رہے
ہیں۔ عالمی ادب کے اعلیٰ سے اعلیٰ پیمانے پر ان کی شاعری کو پرکھیں تو وہ اس میں کھڑی اتریں گی۔ وہ دن
دور نہیں جب گریجویٹ اور پوسٹ گریجویٹیشن کے نصاب میں ان کی شاعری مطالعہ میں رکھی جائے گی۔